

رہبر معظم نے عید سعید غدیر کے موقع پر عوام کے مختلف طبقات سے ملاقات کی - 6 / Dec / 2009

رہبر معظم انقلاب اسلامی حضرت آیت اللہ العظمیٰ خامنہ ای نے عید سعید غدیر کے موقع پر عوام کے مختلف طبقات کے ہزاروں افراد سے ملاقات میں واقعہ غدیر کو اللہ تعالیٰ کی طرف سے امت اسلامی کے لئے صحیح راستہ کی تشخیص کا معیار قرار دیا اور ایران کے پرامن ایٹمی پروگرام کے بارے میں عالمی رائے عامہ کو منحرف کرنے کے لئے اغیار اور صہیونیوں کے وسیع اور جھوٹے پروپیگنڈے کی طرف اشارہ کرتے ہوئے فرمایا: حقائق آشکار ہونے کے بعد جھوٹے اور بے بنیاد پروپیگنڈے ایرانی عوام کے دشمنوں کے لئے مزید ذلت و رسوائی کا باعث بن جائیں گے۔

رہبر معظم نے ایرانی عوام اور تمام مسلمانوں کو عید سعید غدیر کی مناسبت سے مبارکباد پیش کی اور عید غدیر کو عید اکبر کے نام سے موسوم کرنے کے بارے میں تشریح کرتے ہوئے فرمایا: واقعہ غدیر دوسری اسلامی اعیاد کی نسبت سب سے اہم اور جامع ہے کیونکہ اس میں الہی معیاروں کی بنیاد پر حکومت اور ہدایت کے سلسلے میں مسلمانوں کی دائمی تکلیف اور ذمہ داری کو مشخص کیا گیا ہے۔

رہبر معظم انقلاب اسلامی نے واقعہ غدیر خم میں دین اسلام کی تکمیل کے بارے میں قرآنی آیات اور اس عظیم تاریخی واقعہ کے بعد دشمنوں اور کافروں کی مایوسی کی طرف اشارہ کرتے ہوئے فرمایا: مسئلہ ولایت اور پیغمبر اسلام (ص) کی جانشینی کے لئے حضرت علی علیہ السلام کے انتخاب کا اعلان درحقیقت الہی انتخاب کا اعلان تھا اور نبی کریم (ص) نے اس کا اعلان کر کے اپنی رسالت کو مکمل کیا۔

رہبر معظم انقلاب اسلامی نے قرآن کریم کی بعض آیات کے شان نزول اور اسلامی معتبر اسناد میں حضرت علی علیہ السلام کو علم و زہد و تقویٰ، ایثار و جہاد و انفاق و شجاعت اور دیگر فضیلتوں کا پیکر اور تاریخ اسلام کی ممتاز، برتر و منفرد شخصیت قرار دیا اور تمام مسلمانوں کو ان حقائق کا مطالعہ اور ان میں غورو فکر کرنے کی دعوت دی۔

رہبر معظم نے اسلامی اتحاد پر اسلامی جمہوریہ ایران کی دائمی تاکید کو دہراتے ہوئے فرمایا: ہمارا اس پر کوئی اصرار نہیں کہ اسلامی فرقوں میں سے کوئی فرقہ دوسرے فرقے کے عقائد کو قبول کر لے لیکن ہماری یہ منطقی درخواست ضرور ہے کہ دنیا کے تمام مسلمان ان حقائق کے بارے میں ضرور غور و فکر کریں جو علامہ سید شرف الدین اور علامہ امینی جیسے بزرگ علماء نے امیر المؤمنین علی علیہ السلام کے بارے میں بیان کئے ہیں۔

رہبر معظم نے حضرت علی علیہ السلام کی جوانی کے پاک و پاکیزہ دور کو جوانوں کے لئے مکمل نمونہ قرار دیا اور عوام کے تمام طبقات کو سفارش کی کہ وہ اپنی زندگی کے مختلف مراحل میں حضرت علی علیہ السلام کی زندگی کو اپنے لئے نمونہ عمل قرار دیں۔

رہبر معظم انقلاب اسلامی نے شیعوں کے صحیح و سالم اور خالص عقائد کو وحی الہی اور قرآنی معیاروں کے مطابق قرار دیا اور شیعوں کے سیاسی اور جعلی ہونے کے بارے میں بی شمار الزامات اور بے بنیاد و گمراہ کن پروپیگنڈوں کی طرف اشارہ کرتے ہوئے فرمایا: واقعہ غدیر تاریخ اسلام کے مسلمات میں سے ہے جو تمام الزامات کے باطل اور نقش بر آب ہونے کی واضح دلیل ہے اور تشبیح کی حقیقت اور روح و جان کو واضح کر دیتا ہے۔

رہبر معظم انقلاب اسلامی نے شیعوں کے خلاف پروپیگنڈہ کے علل و اسباب کی تشریح کرتے ہوئے فرمایا: عالمی مستکبرین اور سامراجی طاقتیں اچھی طرح جانتی ہیں کہ ایرانی عوام نے روح ولایت کے ساتھ تمسک اور اسلامی نظام کے قیام کے ذریعہ تمام دردمند مسلمانوں اور عالم اسلام کے درد سے آشنا اسلامی مفکرین کی آرزوں کو عملی جامہ پہنایا ہے لہذا وہ شیعوں کی عظیم آبادی کو اسلام سے خارج کرنے کی کوشش میں مصروف ہیں۔

رہبر معظم نے امریکہ کو ایرانی عوام کا اصلی دشمن اور برطانیہ کو ایرانی عوام کا سب سے خبیث دشمن قرار دیتے ہوئے فرمایا: صہیونی و امریکی اور دوسری استکباری اور سامراجی طاقتیں امت اسلامی کی بیداری اور ایرانی عوام کے نمونہ عمل قرار پانے سے خوف و ہراس میں مبتلا ہیں اسی وجہ سے انہوں نے تیس سال سے ایران کو الگ تھلگ کرنے اور ایرانی عوام کے خلاف مختلف سازشوں اور حیلوں پر کمر باندھ رکھی ہے لیکن اللہ تعالیٰ کے فضل و کرم سے انہیں اس سلسلے میں ناکامی کا سامنا رہا اور اس کے بعد بھی انہیں شکست سے دو چار ہونا پڑے گا۔

رہبر معظم انقلاب اسلامی نے اپنے خطاب کے دوسرے حصہ میں ایران کے ایٹمی معاملے کے بارے میں صہیونیوں اور اغیار کے غلط اور جھوٹے پروپیگنڈوں اور حیلوں کی طرف اشارہ کرتے ہوئے فرمایا: ایرانی عوام کے دشمن اس حد تک پست گئے ہیں کہ وہ جھوٹ بول کر عالمی رائے عامہ کو منحرف کرنے کی کوشش کر رہے ہیں لیکن حقائق روشن ہونے اور جھوٹ کی قلعی کھل جانے کے بعد انہیں شرمندگی و حقارت کا سامنا کرنا پڑے گا اور ماضی میں رونما ہونے والے بعض واقعات کی طرح یہ بھی ان کی مزید ذلت کا سبب بنے گا۔

رہبر معظم انقلاب اسلامی نے امریکہ، برطانیہ اور بعض یورپی حکومتوں کو جھوٹ بولنے سے پرہیز کرنے کی سفارش کرتے ہوئے فرمایا: ہم نے متعدد بار اعلان کیا ہے کہ ایرانی عوام ملک کی ضروریات کو پورا کرنے کے لئے ایٹمی ٹیکنالوجی کے پیچھے ہے ایرانی قوم کا اعتقاد ہے کہ اگر اس نے آج ایٹمی ٹیکنالوجی کے میدان میں پیشرفت

حاصل نہ کی تو کل جب دنیا کا اقتصادی نظام ایٹمی ٹیکنالوجی کے محور پر حرکت کرے گا تو ان کا ملک اپنا اقتصادی نظام چلانے میں پیچھے رہ جائے گا۔

رہبر معظم نے فرمایا: آج ایرانی عوام ایٹمی ٹیکنالوجی حاصل کرنے کی کوشش میں ہیں تاکہ 20 یا 30 سال بعد ایرانی سرزمین کے فرزند اور ایران کی آئندہ نسل، مغربی ممالک کے سامنے ہاتھ نہ پھیلائیں لیکن مغربی ممالک جھوٹ اور بے بنیاد پروپیگنڈوں کے ذریعہ ایرانی عوام کو ان کے اس قومیہدف تک پہنچنے میں رکاوٹ پیدا کر رہے ہیں۔

رہبر معظم انقلاب اسلامی نے ایٹمی انرجی کے حق میں حاضرین کے پرجوش نعروں کے جواب میں فرمایا: ہوشیار اور آگاہ رہیں کیونکہ عالمی سامراجی طاقتوں نے ایران کے مسلم ایٹمی حقوق سلب کرنے کے لئے اپنے سیاسی حیلوں اور وسیع پروپیگنڈوں کو شروع کر رکھا ہے۔

رہبر معظم نے استکباری اور سامراجی طاقتوں کی موجودہ پالیسیوں کی وضاحت کرتے ہوئے فرمایا: عالمی منہ زور طاقتیں جب دھمکیوں، اقتصادی پابندیوں اور فوجی حملہ کے ذریعہ کسی قوم کا مقابلہ نہیں کرسکتیں تو اس وقت وہ اس قوم میں مختلف پہانوں اور سازشوں کے ذریعہ اختلاف و تفرقہ ڈالنے کی کوشش کرتی ہیں۔

رہبر معظم نے اغیار کی سیاسی و تبلیغاتی سرگرمیوں کو ملک میں اختلاف پیدا کرنے پر مرکوز قرار دیتے ہوئے فرمایا: اس بات پر توجہ رکھنی چاہیے کہ دشمن کس طرحہر اس بات اور کام سے سؤ استفادہ کرتا اور جری ہوتا ہے جس سے اختلاف کی بو آتی ہے۔

رہبر معظم نے اسی سلسلے میں اشارہ کرتے ہوئے فرمایا: ان لوگوں کو اللہ تعالیٰ کی بارگاہ میں جواب دینا پڑے گا جو ایسا کام کرتے ہیں جس سے دشمن ملک میں اختلاف پیدا کرنے اور گستاخ بننے کی کوشش کرتا ہے۔

رہبر معظم نے ایرانی عوام کو صبور، غیور اور پائدار قرار دیتے ہوئے فرمایا: سامراجی طاقتوں کے رہنما اپنے بیانات میں اپنے صبر و حوصلہ کے ختم ہونے کی بات کرتے ہیں جبکہ انہوں نے گذشتہ تیس برسوں میں ایرانی عوام کے مقابلے میں کبھی بھی صبر و حوصلہ کا مظاہر نہیں کیا بلکہ جب بھی موقع ملا انہوں نے سیاسی، اقتصادی، فوجی اور تبلیغاتی حربے ایرانی عوام کو شکست دینے کے لئے استعمال کئے ہیں۔

رهبر معظم نے ایرانی عوام کے صبر و حوصلہ اور استقامت و پائنداری کو ملک کی ترقی و پیشرفت کے لئے اہم قرار دیتے ہوئے فرمایا: ایران کی صبور قوم ماضی کی طرح دشمن کے پروپیگنڈوں پر توجہ کئے بغیر، اللہ تعالیٰ کی نصرت و مدد اور اپنے جوانوں کی ہمت اور حضرت امام خمینیرضوان اللہ تعالیٰ کے بتائے ہوئے راستے پر بصیرت و ہوشیاری کے ساتھ گامزن رہے گی اور اپنے اعلیٰ اہداف تک پہنچنے کے لئے ملک کے مستقبل کو کہیں زیادہ تابناک اور درخشاں بنا دے گی۔